

(സി) കയ്യേറ്റം ഒഴിപ്പിക്കുന്നതിന് സ്വീകരിച്ച നടപടികൾ വിശദമാക്കുമോ?

സർവ്വേ വകുപ്പിന്റെ സഹായത്തോടെ പൊതുമരാമത്ത് വകുപ്പിന്റെ അധീനതയിലുള്ള സ്ഥലങ്ങൾ അളന്ന് തിട്ടപ്പെടുത്താൻ തീരുമാനിച്ചിട്ടുണ്ട്. ഇപ്രകാരം കണ്ടെത്തുന്ന കയ്യേറ്റങ്ങൾ നോട്ടീസ് നൽകി ഒഴിപ്പിക്കാനുള്ള നടപടികൾ സ്വീകരിക്കുന്നു. ഇതുകൂടാതെ ജില്ലാ ഭരണകൂടങ്ങളുടെ സഹായത്തോടെ പോലീസ്, റവന്യൂ വകുപ്പുകളുമായി ചേർന്ന് ഒഴിപ്പിക്കൽ ഡ്രൈവുകൾ നടത്താറുണ്ട്. ഇപ്രകാരം കയ്യേറ്റങ്ങൾ ഒഴിപ്പിച്ച് സ്ഥലം തിരിച്ചുപിടിക്കാൻ ശക്തമായ നിയമ നടപടികളാണ് സ്വീകരിക്കുന്നത്.

#### ക്ഷേമനിധി ബോർഡുകളുടെ പുനരുദ്ധാരണം

23 (\*82) ശ്രീ. ടി. പി. രാമകൃഷ്ണൻ:

ശ്രീ. എം. എം. മണി:

ശ്രീ. മുരളി പെരുനെല്ലി:

ശ്രീ. വി. ജോയി: താഴെക്കാണുന്ന ചോദ്യങ്ങൾക്ക് പൊതുവിദ്യാഭ്യാസ-തൊഴിൽ വകുപ്പുമന്ത്രി (ശ്രീ. വി. ശിവൻകുട്ടി) സദയം മറുപടി നൽകുമോ:

(എ) കോവിഡിനെ മറയാക്കിക്കൊണ്ട് തൊഴിൽ സമയം ദീർഘിപ്പിക്കാനും തൊഴിൽ കോഡുകൾവഴി തൊഴിലാളികളുടെ അവകാശങ്ങൾ കവരാനും കേന്ദ്ര സർക്കാർ നിലപാട് സ്വീകരിച്ചതായി ശ്രദ്ധയിൽപ്പെട്ടിട്ടുണ്ടോ; എങ്കിൽ ഇതുവുമ്പം തൊഴിലാളികളിൽ മഹാമാരിയുടെ ആഘാതം തീവ്രമാക്കിയ കാര്യം പരിശോധനാ വിധേയമാക്കിയിരുന്നോ?

കോവിഡിനെ മറയാക്കിക്കൊണ്ട് തൊഴിൽ സമയം ദീർഘിപ്പിക്കാനും തൊഴിൽ കോഡുകൾവഴി തൊഴിലാളികളുടെ അവകാശങ്ങൾ കവരാനും കേന്ദ്ര സർക്കാർ നിലപാട് സ്വീകരിച്ചതായി ശ്രദ്ധയിൽപ്പെട്ടിട്ടില്ല.

(ബി) വരുമാനം നിലച്ച തൊഴിലാളികളുടെ അതിജീവനത്തിനായി സംസ്ഥാനത്ത് വിവിധ ക്ഷേമനിധി ബോർഡുകൾവഴി നടത്തിയ ഇടപെടലുകൾ അറിയിക്കാമോ; ധനകമ്മിയുള്ള ക്ഷേമനിധി ബോർഡുകൾക്ക് സർക്കാർ പ്രത്യേക സാമ്പത്തിക സഹായം നൽകിയിരുന്നോ?

കോവിഡ് മഹാമാരിയും തുടർന്നുള്ള ലോക്ഡൗണും കാരണം വരുമാനം നിലച്ച തൊഴിലാളികളുടെ അതിജീവനത്തിനായി സർക്കാരും തൊഴിലാളി ക്ഷേമനിധി ബോർഡുകളും നിരവധി നടപടികൾ സ്വീകരിച്ചിട്ടുണ്ട്. സാമ്പത്തിക ഭദ്രത കുറഞ്ഞ ക്ഷേമനിധി ബോർഡുകൾക്ക് സർക്കാർ 1000 രൂപ മുതൽ 3000 രൂപ വരെ

അനുവദിച്ചു നൽകിയിട്ടുണ്ട്. തനത് ഫണ്ടിൽനിന്നും ധനസഹായം അനുവദിക്കുന്ന 5 ക്ഷേമനിധി ബോർഡുകൾ 1000 രൂപ മുതൽ 5000 രൂപവരെ ധനസഹായവും പരമാവധി 10,000 രൂപവരെ വായ്പയും അനുവദിച്ചിരുന്നു. കോവിഡ് 19-ന്റെ പശ്ചാത്തലത്തിൽ തൊഴിൽ വകുപ്പിന്റെ പരിധിയിലുള്ള ക്ഷേമനിധി ബോർഡുകളിൽ അംഗങ്ങളായിട്ടുള്ള എല്ലാ തൊഴിലാളികൾക്കും ഒന്നാം ഘട്ടത്തിൽ ധനസഹായം നൽകുന്നതിനായി 357,38,97,840 രൂപയും രണ്ടാം ഘട്ടം കോവിഡ് സഹായ വിതരണത്തിനായി 210,32,98,000 രൂപയും സർക്കാർ അനുവദിച്ചു നൽകിയിട്ടുണ്ട്.

(സി) ക്ഷേമനിധി ബോർഡുകളുടെ ശാക്തീകരണത്തിന് അവലംബിക്കാൻ ഉദ്ദേശിക്കുന്ന മാർഗ്ഗങ്ങൾ അറിയിക്കാമോ?

ക്ഷേമനിധി ബോർഡുകളുടെ പ്രവർത്തനങ്ങൾ കാര്യക്ഷമമാക്കുന്നതിനായി മന്ത്രിതലത്തിൽ ബോർഡുകളുടെ അവലോകന യോഗങ്ങൾ പ്രത്യേകമായി ചേർന്ന് പ്രവർത്തനം വിലയിരുത്തുകയും തുടർന്ന് ബോർഡുകളുടെ പ്രവർത്തനങ്ങൾ കൂടുതൽ മെച്ചപ്പെടുത്തുന്നതിനാവശ്യമായ നടപടികൾ സ്വീകരിക്കുന്നുമുണ്ട്. സാമ്പത്തിക ബുദ്ധിമുട്ടനുഭവിക്കുന്ന ക്ഷേമനിധി ബോർഡുകളിലെ അംഗമായും വർദ്ധിപ്പിച്ചിട്ടുണ്ട്. ബോർഡുകളുടെ പ്രവർത്തനം സുഗമമാക്കുന്നതിനായി കമ്പ്യൂട്ടറൈസേഷനും ഓൺലൈൻ ഫണ്ട് ട്രാൻസ്ഫർ അടക്കമുള്ള നടപടികളും സ്വീകരിച്ചുവരുന്നു. അതോടൊപ്പം തന്നെ ബോർഡുകൾ നൽകുന്ന ആനുകൂല്യങ്ങൾ കാലോചിതമായി വർദ്ധിപ്പിച്ച് കൂടുതൽ തൊഴിലാളികളെ ബോർഡുകളിലേയ്ക്ക് ആകർഷിക്കാൻ നടപടി സ്വീകരിച്ചിട്ടുണ്ട്. തൊഴിൽ വകുപ്പിനു കീഴിൽ വരുന്ന 16 ക്ഷേമനിധി ബോർഡുകളിലും രജിസ്റ്റർ ചെയ്തിട്ടുള്ള തൊഴിലാളികളുടെ വിവരങ്ങൾ മുഴുവനും അവരുടെ ആധാർ നമ്പർ, ബാങ്ക് അക്കൗണ്ട് നമ്പർ എന്നിവ കൂട്ടിച്ചേർത്ത് ഡിജിറ്റൈസ് ചെയ്യുന്ന പദ്ധതിയായ അഡ്വാൻസ്ഡ് ഇൻഫർമേഷൻ ഇന്റർഫേസ് സിസ്റ്റത്തിന്റെ (AIFS) വിപുലീകരണം സംബന്ധിച്ചുള്ള നടപടികൾ സ്വീകരിച്ചുവരുന്നു. ക്ഷേമനിധി ബോർഡുകളുടെ ശാക്തീകരണത്തിന്റെ ഭാഗമായി 16 ക്ഷേമനിധി ബോർഡുകളെ സംയോജിപ്പിച്ച് ആകെ ക്ഷേമനിധി ബോർഡുകളുടെ എണ്ണം 11 ആയി കുറയ്ക്കുന്നതിന് സർക്കാർ ഉത്തരവ് പുറപ്പെടുവിച്ചിട്ടുണ്ട്.

(ഡി) സാമ്പത്തിക പ്രതിസന്ധി നേരിടുന്ന ക്ഷേമനിധി ബോർഡുകളുടെ പുനരുദ്ധാരണത്തിൽ സംയോജനം ഉൾപ്പെടെയുള്ള മാർഗ്ഗങ്ങൾ പരിശോധിക്കുന്നുണ്ടോ എന്ന് അറിയിക്കാമോ?

സാമ്പത്തിക പ്രതിസന്ധി നേരിടുന്ന ക്ഷേമനിധി ബോർഡുകളെ സംയോജിപ്പിച്ച് ശാക്തീകരിക്കുന്നതുകൊണ്ടുള്ള നടപടികൾ സർക്കാർ പരിശോധിച്ചുവരുന്നു.